

संस्कृत-वार्ता:

03-01-2019

प्रातः - 06 : 55

मुख्य-वार्ता:

- प्रधानमन्त्री श्रीनरेन्द्र-मोदी अद्य जालन्धरे भारतीय-विज्ञान-सभायाः षडधिक-शत-तमं संस्करणं समुद्-घाटयति।
- केन्द्रीय-मन्त्रि-परिषदा प्रधानमन्त्रि-जनारोग्य-योजनायाः समीचीन-तराय क्रियान्वयनाय राष्ट्रिय-स्वास्थ्य-संभिकरणं राष्ट्रिय-स्वास्थ्य-प्राधिकरणत्वेन पुनः संघटयितुं निर्णीतमस्ति।
- असम-प्रदेशीयो मुख्यमन्त्री सर्वानन्द-सोनोवालः विगत-शताब्द्याः पञ्चाशीति-तमे वर्षे हस्ताक्षरितस्य असम-सन्धेः सम्प्रति प्रवर्तन-विषये केन्द्रीय-मन्त्रि-परिषदा गृहीतो निर्णयः स्वागती-कृतः।
- ऑस्ट्रेलियायां सिडनी-नगरे सद्यः समारब्धायां चतुर्थ्यां चरमायां च क्रिकेट्-निकष-स्पर्धायां भारतेन क्रीडकमेकं क्षपयित्वा त्रि-पञ्चाशद् धावनांकाः अर्जिताः सन्ति।

प्रधानमन्त्री-विज्ञानसभा

प्रधानमन्त्री श्रीनरेन्द्र-मोदी अद्य जालन्धरे भारतीय-विज्ञान-सभायाः षडधिक-शत-तमं संस्करणं समुद्-घाटयति। सः सभायामस्यां समवेतान् त्रिंशत्-सहस्राधिकान् प्रबुद्धान् प्रतिभागिनः सम्बोधयिष्यति। तत्र प्रतिभागिषु देशाद् विदेशेभ्यश्च सम्प्राप्ताः नैके नोबेल्-पुरस्कृताः शिक्षाविदः, विख्याताः वैज्ञानिकाः, प्रबुद्धाः नीति-निर्मातारः, युव-गवेषकाः, भविष्यवो विद्यालय-बालाश्च समाविष्टाः भविष्यन्ति। अस्य वार्षिकायोजनस्य एतद्-वर्षीयो मुख्य-विचार्य-विन्दुरस्ति - भविष्यत्कालिकं भारतम्: विज्ञानं प्रविधिश्चेति।

केन्द्रीयमन्त्रिपरिषद्-राष्ट्रियस्वास्थ्यम्

केन्द्रीय-मन्त्रि-परिषदा प्रधानमन्त्रि-जनारोग्य-योजनायाः समीचीन-तराय क्रियान्वयनाय राष्ट्रिय-स्वास्थ्यसभिकरणं राष्ट्रिय-स्वास्थ्य-प्राधिकरणत्वेन पुनः संघटयितुं निर्णीतमस्ति। सन्दर्भेऽस्मिन् हयो नवदिल्ल्यां केन्द्रीय-विधि-न्याय-मन्त्री श्रीरवि-शङ्कर-प्रसादः वार्ताहरान् व्यज्ञापयत् यत् सम्प्रति शीघ्रतर-निर्णय-ग्रहणार्थं प्राधिकरणमिदं केन्द्रीय-स्वास्थ्य-मन्त्रिणा अध्यक्षयिष्यते।

असममुख्यमन्त्री-केन्द्रीयमन्त्रिपरिषद्

असम-प्रदेशीयो मुख्यमन्त्री सर्वानन्द-सोनोवालः विगत-शताब्द्याः पञ्चाशीति-तमे वर्षे हस्ताक्षरितस्य असम-सन्धेः सम्प्रति प्रवर्तन-विषये केन्द्रीय-मन्त्रि-परिषदा गृहीतो निर्णयः स्वागती-कृतः। सः अवादीत् यद् अनेन ऐतिहासिक-निर्णयेन असम-प्रदेश-वासिनां हितं, सांस्कृतिकं विशिष्टाभिज्ञानं च सुतरां संरक्षितं भविता।

गोयलः-ट्रेन-18

भारतस्य द्रुत-गामि-तमं रेलयानं 'ट्रेन्-एटीन्' शीघ्रमेव देहली-वाराणस्योर्मध्ये स्वीय-सेवां समारप्स्यते। अनेन सद्यो-विकासितेन रेलयानेन सम्प्रति यात्रि-जनाः सार्धैकादश-होराभिः सम्पादनीयां यात्रां केवलमष्टाभिर्होराभिः सम्पादयितुं प्रभविष्यन्ति। रेल-मन्त्रिणा पीयूष-गोयलेन प्रोक्तं यद् रेल-यानमेतत् केवलं कानपुरे इलाहाबादे चेति स्थात्र-द्वये विरंस्यति।

नॉर्वेप्रधानमन्त्री-भारतम्

नॉर्वे-देशीयः प्रधानमन्त्री सुश्रीः एरणा-सोलमबर्गः स्वीयां त्रि-दिवसीय-आधिकारिक-यात्रायां सोमवासरे भारतं संप्राप्स्यति। तया सार्धं तदीय-प्रशासनस्य वरिष्ठानाम् अधिकारिणां, ख्यातानाम् उद्योगपतीनां च सुविशालं शिष्टमण्डलमप्येकं सहकृतं भविष्यति। यात्रावधौ राष्ट्रपत्युपराष्ट्रपतिभ्यां मेलनमतिरिच्य प्रधानमन्त्रिणा सार्धं तस्याः द्विपाक्षिकं संभाषणोपवेशनं निर्धारितमस्ति।

सीरिया-संघर्षः

सीरियायाम् उत्तर-पश्चिमीये अलेप्पो-प्रान्ते हयात-अल-शामेत्युग्रवादि-गुल्मस्य तद्विद्रोहि-व्यूहस्य च मध्ये विगताद् दिवस-द्वयाद् अनुवर्तमाने संघर्षे न्यूनान्न्यूनाः पञ्चाशज्जनाः मृत्युमुपगताः सूच्यन्ते। तत्रोप-स्थितैः मानवाधिकार-पर्यवेक्षकैर्विज्ञापितं यद् एकादशोत्तर-द्वि-सहस्र-तम-वर्षात् सीरिया-देशे अनुवर्तमाने संघर्षे अद्यावधि सार्ध-लक्ष-त्रयाऽधिकाः जनाः कालमुखमाविष्टाः सन्ति।

क्रिकेट्

ऑस्ट्रेलियायां सिडनी-नगरे सद्यः समारब्धायां चतुर्थ्यां चरमायां च क्रिकेट्-निकष-स्पर्धायां भारतेन क्रीडकमेकं क्षपयित्वा त्रि-पञ्चाशद् धावनांकाः अर्जिताः सन्ति। ततः पूर्वं भारतीय-क्रीडक-वृन्देन पणकं विजित्य प्रथमं क्रीडनाय निर्णीतम्।

॥ इति वार्ताः ॥